



PRIM'AWLA TAL-QORTI ĊIVILI

IMHALLEF

ONOR. CHRISTIAN FALZON SCERRI

Seduta ta' nhar it-Tnejn, 12 ta' Diċembru, 2022

Rikors Maħluf Nru: 557/2008

RICHARD ENGLAND, MARY MART JAMES GUSTAF GOLLCHER, GLADYS MART ANTHONY ZAMMIT TABONA, ANTHONY CREMONA BARBARO OF ST GEORGE, U MARY MART JOHN SAMUT TAGLIAFERRO;

JOHN BUGEJA CARUANA BĦALA PROKURATUR F'ISEM EDWINA MART DAVID URQUHART POLLITT U CECILIA MART PIERRE BELLIER;

JOHN JOSEPH CREMONA BĦALA PROKURATUR F'ISEM ANNE MART ANDREW LEONARD ABRAHAMS;

U B'DIGRIET TAS-17 TA' LULJU 2018 IL-KAWŻA TKOMPLIET F'ISEM KARIN MARIA XUEREB, KARL MARIUS GOLLCHER, ERIKA SANDRA HILI U MARK FREDRICK GOLLCHER FLOK MARIA GOLLCHER LI MIETET WAQT LI MIEXJA L-KAWŻA

VS.

JOSEPH MUSCAT;

U B'DIGRIET TAD-9 TA' LULJU 2010:

MARTIN BIANCO, GEMMA MIFSUD BONNICI MART UGO, ALFRED BIANCO, JOSEPHINE TORTELL, ILKOLL AĦWA BIANCO WLIED IL-MEJTIN GEORGE BIANCO U MARY XEBBA BONACI;

CARMELO, JOSEPH, MARIA WILLVENSEDER MART GERHARD, RITA CALLEJA MART CHARLES, DUN NOEL, ANNA CALLEJA MART CHARLES, ANTHONY, VINCENT, GIOVANNI, PAUL, MARIO LKOLL AĦWA BIANCO WLIED IL-MEJJET PAUL U FILOMENA NÉE DEGABRIELE;

**GEORGETTE BONETT MART ANTHONY, U MARIA KERR MART CHARLES
ULIED IL-MEJTIN ESPEDITO BONACI U MARY NÉE BIANCO;**

**MARIO BONACI, ANNA MARIA BUGEJA MART CARMEL, U MONIQUE VELLA
LEGALMENT SEPARATA LKOLL AHWA U WLIED IL-MEJTIN SEBASTIAN BONACI U ROSE
MARIE NÉE BUSUTTIL;**

**MARIA CARAMAGNA MART GIUSEPPE, CARMEN MIFSUD ARMLA TA' ALEX U ANNA
SATARIANO MART VICTOR ULIED IL-MEJTIN ANTHONY DEBONO U SAVERINA FENECH;
JOSEPHINE FARRUGIA ARMLA TA' JOHN, MARY GRACE FENECH AZZOPARDI,
LEGALMENT SEPARATA, U ANTHONY GERMAN ILKOLL ULIED CARMELO GERMAN U
ANTOINETTE XEBBA FENECH;**

**KARL GERMAN, INGRID GERMAN U NADYA GERMAN ULIED IL-MEJTIN CARMEL SIVE
LINO GERMAN U MAUREEN GERMAN:**

ĠEW AWTORIZZATI JINTERVJENU IN STATU ET TERMINIS;

**U B'DIGRIET TAL-10 T'AWWISSU 2012 MIRIAM BONACI ĠIET
AWTORIZZATA TINTERVJENI FIL-KAWŻA IN STATU ET TERMINIS;**

**U B'DIGRIET TAT-18 T'APRIL 2012 IL-KAWŻA TKOMPLIET F'ISEM PHILIP EDWARD
TORTELL FLOK MARTU JOSEPHINE TORTELL LI MIETET WAQT LI MIEXJA L-KAWŻA;**

**U B'DIGRIET TAT-8 TA' MARZU 2018 IL-KAWŻA TKOMPLIET F'ISEM DIANE VELLA
BIANCO BONACI, MARIA HENRIETTA MAGHRUFA BĦALA MARIKA CASSAR
TORREGGIANI U CHRISTOPHER BIANCO FLOK ALFRED BIANCO LI MIET WAQT LI MIEXJA
L-KAWŻA;**

**U B'DIGRIET TAD-29 TA' OTTUBRU 2018 IL-KAWŻA TKOMPLIET F'ISEM CHRISTOPHER
BIANCO, FRANCESCO BIANCO, PHILIP BIANCO, PAULINE CIANTAR BIANCO, THOMAS
JAMES BIANCO U MARIA GAUCI FLOK ANTHONY BIANCO LI MIET WAQT LI MIEXJA L-
KAWŻA;**

**U B'DIGRIET TAT-18 TA' FRAR 2021 IL-KAWŻA TKOMPLIET F'ISEM MARIE JOSETTE
MAGHRUFA BĦALA JOSETTE BIANCO, UŻUFRTWARJA, MARC BIANCO, FRANCESCA
BIANCO, MATTHEW BIANCO U MICHAELA BIANCO FLOK CARMELO BIANCO LI MIET
WAQT LI MIEXJA L-KAWŻA;**

**U B'DIGRIET TAS-27 TA' OTTUBRU 2021 ĠEW IMSEJĦIN FIL-KAWŻA L-AVUKATA
MARTHA MIFSUD U L-PROKURATUR LEGALI GILLIAN MUSCAT BĦALA KURATUR
SABIEX JIRRAPPREŻENTAW IS-SIDIEN MHUX MAGHRUFA TAS-SEHEM TA' WIEHE
MINN SEBGĦA U SEBGĦIN (1/77) TAL-BIĊĊA RABA' MAQSUMA MAGHRUFA BĦALA "TA'**

ĦABEL IT-TWIL” LI TINSAB FIL-KUNTRADA “TA’ L-IMBORDIN”, FIL-LIMITI TAL-MELLIEĦA ĠJA FIL-LIMITI TA’ SAN PAWL IL-BAĦAR U TAL-BIĊĊA RABA’ MAQSUMA MAGĦRUF A BĦALA “IĊ-ĊENS TAL-PALMA” FIL-KONTRADA MAGĦRUF A BĦALA “TAL-PALMA” FIL-LIMITI TAL-IMGARR, QABEL UKOLL FIL-LIMITI TA’ SAN PAWL IL-BAĦAR

Il-Qorti:

1. Din hija sentenza finali dwar it-talbiet kollha mressqa mill-atturi sabiex il-konvenut Joseph Muscat jiġi mgiegħel joħroġ ‘il barra mir-raba’ tagħhom;

Dahla

2. B’rikors maħluf imressaq fit-**30 ta’ Meju, 2008**, l-atturi fessru li huma sidien ta’ żewġ biċċiet raba’ maqsuma: waħda magħrufa bħala “Ta’ Ħabel it-Twil”, li tinsab fil-kuntrada “Ta’ l-Imbordin”, fil-limiti tal-Mellieħa qabel fil-limiti ta’ San Pawl il-Baħar; u l-oħra magħrufa bħala “Iċ-Ċens tal-Palma” fil-kuntrada magħrufa bħala “Tal-Palma” fil-limiti tal-Imgarr, qabel ukoll fil-limiti ta’ San Pawl il-Baħar;
3. L-atturi saħqu li l-konvenut Joseph Muscat, b’mod abbużiv u mingħajr ebda titlu validu fil-liġi, daħal fir-raba’ hawn fuq imsemmija u beda jokkupahom u jaħdimhom kontra r-rieda tagħhom. Huma qalu wkoll li fil-21 ta’ Novembru, 2007 huma kienu bagħtu ittra uffiċjali lill-konvenut Joseph Muscat u fiha sejhulu biex joħroġ minn din ir-raba’ u jroddilhom lura l-pussess tagħhom, iżda huwa baqa’ m’għamilx dan;
4. Għalhekk, huma kellhom jifthu din il-kawża fejn talbu lil din il-qorti biex:

« 1. Tiddikjara li l-intimat qiegħed jokkupa ż-żewġ porzjonijiet ta’ raba’, waħda magħrufa bħala “Ta’ Ħabel it-Twil” li tinsab fil-kuntrada “Ta’ l-Imbordin”, fil-limiti tal-Mellieħa ġja fil-limiti ta’ San Pawl il-Baħar tal-kejl ta’ ċirka tlethax (13)-il tomna, u l-oħra magħrufa bħala “Iċ-Ċens tal-Palma” fil-kuntrada magħrufa bħala “Tal-Palma” fil-limiti tal-Imgarr, qabel ukoll fil-limiti ta’ San Pawl il-Baħar tal-kejl ta’ ċirka sebat (7) itmiem, illegalment u mingħajr ebda titolu validu fil-liġi;

2. *Tordna lill-intimat sabiex jiżgumbra mir-raba' msemmi u dan fi żmien qasir u perentorju li jiġi lilu prefiss.*

Salv kull dritt spettanti lir-rikorrenti u speċjalment għad-danni kontra l-intimat.

Bl-ispejjeż kontra l-intimat minn issa ingunt għas-subizzjoni.»

5. Fid-**19 ta' Ġunju, 2008**, il-konvenut Joseph Muscat ressaq it-tweġiba maħlufa tiegħu u fiha qal hekk:

«Illi t-talbiet attriċi għandhom jiġu miċħuda, bl-ispejjeż kontra l-atturi, minħabba karenza ta' interess ġuridiku da parte tal-istess atturi; illum infatti l-atturi ma għandhom ebda titolu ta' proprjetà fuq iż-żewġ porzjonijiet diviżi ta' raba' identifikati fir-rikors promotorju, li minnhom qed jitolbu li jiġi żgumbrat l-eċċipjenti.

Salvi eċċezzjonijiet oħra.»

6. B'digriet mogħti minn din il-qorti, kif impoġġija b'Imħallef ieħor, waqt is-seduta tad-**9 ta' Lulju, 2010**, hija ħalliet lill-intervenuti fil-kawża jintervjenu *in statu et terminis* u tathom għoxrin jum żmien biex jipprezentaw ir-risposta maħlufa tagħhom;

7. Dawn wieġbu għat-talbiet tal-atturi fit-**28 ta' Lulju, 2020** u qalu hekk:

«1. Illi permezz ta' digriet mogħti fid-disgħa (9) ta' Lulju, 2010 din l-Onorabbli Qorti laqgħet it-talba tal-esponenti odjerni illi jintervjenu fil-kawża stante il-fatt illi huma għandhom interess ġuridiku dirett fil-mertu tal-kawża odjerna;

2. Illi r-rikorrenti qegħdin jivvantaw li huma s-sidien tal-art oġġett ta' dina l-kawża liema art hija parti minn proprjetà akbar li tappartjeni lill-esponenti u li r-rikorrenti qegħdin jivvantaw abbużivament u mingħajr ebda titolu validu fil-liġi illi [huma] l-proprjetarji tal-art in kwistjoni;

3. Illi t-talbiet tar-rikorrenti għandhom jiġu miċħuda bl-ispejjeż kontra tagħhom u dan għaliex huma ma għandhom ebda interess ġuridiku fl-art mertu ta' dina l-kawża peress li ma għandhom ebda titolu ta' proprjetà fuq iż-żewġ porzjonijiet diviżi ta' raba' identifikati minnhom fir-rikors ġuramentat liema raba' tifforma parti minn estensjoni ta' art akbar li hija proprjetà tal-esponenti;

4. Illi fil-fatt kull ma kellhom ir-rikorrenti kien biss titolu ta' enfitewsi temporanja, li gie assenjat lilhom permezz ta' kuntratt li sar fid-disgħa (9) ta' Novembru 1937 bejn Edwin England Sant Fournier u Carmelo Fenech quddiem in-Nutar Oscar Azzopardi liema titolu ta' cens temporanju skada fl-14 ta' Awissu 2006 peress illi kien ingħata għaż-żmien rimanenti minn disgħa u disgħin sena mid-data tal-kuntratt surreferit, u għalhekk fil-preżent m'għandhom l-ebda dritt jew titolu fuq l-art;

5. Illi għalhekk ir-rikorrenti ma għandhom ebda titolu validu tal-art inkwisjtoni.»

8. B'sentenza mogħtija fit-**23 ta' Ottubru, 2013**, din il-qorti, kif impoġġija b'Imħallef ieħor, wara li ċaħdet l-eċċezzjonijiet tal-konvenut Joseph Muscat u tal-intervenuti, għaddiet biex laqgħet it-talbiet kollha tal-atturi u ordnat lill-konvenut Joseph Muscat biex joħroġ mir-raba' tal-atturi fi żmien xahar. Hija ordnat ukoll li l-ispejjeż tal-kawża kellhom jibqgħu bla taxxa bejn il-partijiet;
9. Kemm il-konvenut Joseph Muscat u kif ukoll l-intervenuti appellaw minn din is-sentenza. Min-naħa tagħhom, l-atturi ressqu appell incidentalali dwar l-ispejjeż tal-kawża;
10. B'sentenza mogħtija fid-**29 ta' Ottubru, 2018**, il-Qorti tal-Appell ħassret is-sentenza li ngħatat fit-23 ta' Ottubru, 2013 u bagħtet lura l-atti quddiem din il-qorti biex isir smiġħ wara li jissejñu fil-kawża s-sidien tas-sehem ta' wieħed minn sebgħa u sebgħin (1/77) tar-raba' mertu ta' din il-kawża jew kuraturi għalihom jekk dawn mhumiex magħrufa. Hija ordnat ukoll li l-ispejjeż tal-ewwel grad sa dakinhar tas-sentenza u tal-appell incidentalali tal-atturi kellhom jiġihallu mill-atturi; filwaqt li l-ispejjeż tal-appell tal-konvenut u tal-appell tal-intervenuti kellhom jinqasmu hekk: sehem minn tlieta (1/3) jħallsuh l-atturi, sehem minn tlieta (1/3) jħallsu l-konvenut u sehem minn tlieta (1/3) jħallsuh l-intervenuti;
11. Issokta s-smiġħ ta' din il-kawża quddiem din il-qorti, u b'digriet mogħti waqt is-seduta tas-**27 ta' Ottubru, 2021**, din il-qorti ordnat li jiġu msejja fil-kawża kuraturi sabiex dawn jirrapprezentaw is-sehem ta' wieħed minn sebgħa u

sebgħin (1/77) tar-raba' mertu ta' din il-kawża. Għal dan il-għan ġew maħtura bħala kuraturi l-avukata Martha Mifsud u l-prokuratur legali Gillian Muscat;

12. Dawn ressq u t-twegiba maħlufa tagħhom fis-**7 ta' April, 2022**, u fiha qalu hekk:

«Illi l-esponenti ma hijiex edotta mill-fatti u għalhekk tirriżerva li tressaq eċċezzjonijiet ulterjuri f'dak l-istadju.»

13. Il-partijiet għalqu l-provi kollha tagħhom fis-seduta tas-**27 ta' Mejju, 2022**;

14. L-atturi ressq u s-sottomissjonijiet bil-miktub tagħhom fit-28 ta' Lulju, 2022, filwaqt li l-intervenuti ressq u tagħhom fis-26 ta' Ottubru, 2022. Il-konvenut Joseph Muscat u l-kuraturi għażlu li ma jressqux nota ta' sottomissjonijiet fiż-żmien li ġie mogħti lilhom;

15. Saret seduta fis-**6 ta' Diċembru, 2022**, fejn il-qorti semgħet l-aħħar sottomissjonijiet bil-fomm tal-avukati li kienu preżenti, u minn hemmhekk din il-kawża tħalliet biex tingħata s-sentenza llum;

Fatti

16. Saverio Fenech kien kiseb b'titlu ta' xiri, sehem mhux maqsum ta' sitta u sebgħin minn sebgħa u sebgħin (76/77) mill-artijiet li dwarhom saret din il-kawża. Aktar tard, b'kuntratt tat-**28 ta' Mejju, 1907**, l-istess Saverio Fenech kien ta l-istess sehem lil Giacomo Muscat, li jiġi l-bużnannu tal-konvenut Joseph Muscat, b'titlu ta' enfitewsi għal disgħa u disgħin (99) sena, b'ċens ta' tmintax-il lira, f'ames xelini, żewġ soldi u tliet ħabbiet (£18 5s 2 1/4d) fis-sena (ara l-kuntratt f'pagħni 10 sa 16 tal-atti tal-kawża);
17. Madwar sitt snin wara, fil-**25 ta' Novembru, 1913**, sar kuntratt ta' transazzjoni u qsim fl-atti tan-Nutar Luigi Gauċi (ara pagħni 17 sa 64 tal-atti tal-kawża) bejn Saverio Fenech, li kien direttarju, u ż-żewġ uliedu Carmelo Fenech u Giuseppa

Bianco li bih, fost affarijiet oħra, l-istess Saverio Fenech assenja lil ibnu Carmelo Fenech:

«il diretto dominio temporaneo ed annuo canone di Lire Sterline 18, 5s 2 1/4d parte indivisa di 76/77 parte indivise delle terre appellate»

18. Imbagħad, b'kuntratt tad-**9 ta' Novembru, 1937** (ara paġni 65 sa 74 tal-atti tal-kawża), Carmelo Fenech ittrasferixxa lill-Perit Edwin England Sant Fournier, b'titolu ta' tpartit:

«... .. parti waħda indiviża minn mija ħamsa u ħamsin parti indiviża tad-dirett dominju, proprjetà u ċens (canone) ta' tmintax-il lira sterlina, ħames xelini, żewġ soldi u tliet ħabbiet (£18-5-2 1/4) fis-sena għaž-żmien li fadal biex jalak (jagħlaq) iċ-ċens (enfitewsi) ta' xi sebgħin sena oħra impost fuk (fuq) sitta u sebgħin parti indiviża minn sebgħa u sebgħin parti indiviża ta' tliet għaliki (għelieqi) li jinsabu fil-limiti ta' San Pawl il-Baħar »

19. Xahrejn wara, b'kuntratt tal-**15 ta' Jannar, 1938** (ara paġni 74 sa 84 tal-atti tal-kawża), l-istess Carmelo Fenech ittrasferixxa lill-Perit Edwin England Sant Fournier:

«... .. mija erbgħa u ħamsin parti indiviži minn mija ħamsa u ħamsin parti indiviži tad-dirett dominju proprjetà u ċens (canone) ta' tmintax-il lira sterlina, ħames xelini, żewġ soldi u tliet ħabbiet (£18-5- 2 1/4) fis-sena għaž-żmien li fadal biex jalak (jagħlaq) iċ-ċens (enfitewsi) ta' xi sebgħin sena oħra impost fuk (fuq) sitta u sebgħin parti indiviża minn sebgħa u sebgħin parti indiviża ta' tliet għaliki (għelieqi) li jinsabu fil-limiti ta' San Pawl il-Baħar »

20. L-attur Richard England eventwalment wiret lil missieru Edwin England Sant Fournier li miet fis-sena 1969. Imbagħad, billi l-attur Richard England għaraf illi missieru kien kiseb l-art kemm f'ismu, kif ukoll bħala mandatarju *prestanome* għall-awtriċi tal-atturi l-oħra, b'kuntratt tal-**4 ta' Diċembru, 2002** magħmul fl-atti tan-Nutar Francis Micallef (ara paġni 85 sa 91 tal-atti tal-kawża), l-istess attur Richard England u l-atturi l-oħra ppreċiżaw l-ishma rispettivi tagħhom fil-

komproprjetà tal-ishma, fis-sens illi l-attur Richard England għandu n-nofs (1/2) mhux maqsum u l-atturi l-oħra għandhom in-nofs (1/2) l-ieħor;

21. L-utili dominju temporanju ta' disgħa u disgħin sena maħluq bil-kuntratt tat-28 ta' Mejju, 1907, eventwalment għadda għand in-neputijiet ta' Giacomo Muscat, fosthom Wistin Muscat, li jiġi missier il-konvenut Joseph Muscat. Dan l-utili dominju temporanju ntemm **fil-14 ta' Awissu, 2006**. Wara li għalaq iċ-ċens, kemm l-atturi, kif ukoll l-intervenuti *in statu et terminis* ippretendew li huma s-sidien tal-artijiet inkwistjoni. Fl-istess waqt, il-konvenut Joseph Muscat, baqa' jaħdem ir-raba' inkwistjoni;
22. Il-konvenut Joseph Muscat ġie msejjaħ mill-atturi biex joħroġ minn dan ir-raba' b'ittra ufficjali tal-**21 ta' Novembru, 2007**;
23. Madankollu, Joseph Muscat baqa' jokkupa r-raba' inkwistjoni u għalhekk, fit-**30 ta' Mejju, 2008**, l-atturi fetħu din il-kawża biex ikeċċuh minn hemm;

Konsiderazzjonijiet

24. Din hija kawża fejn l-atturi qegħdin jitolbu li l-konvenut Joseph Muscat jiġi ordnat joħroġ 'il barra mir-raba' tagħhom għaliex huwa qiegħed jokkupa din ir-raba' mingħajr ebda titlu validu fil-liġi. Fuq ix-xaqliba l-oħra, fit-tweġiba maħlufa tiegħu l-konvenut Joseph Muscat ma jmerix li huwa m'għandux titlu fuq ir-raba' inkwistjoni; madankollu huwa jisħaq li l-atturi m'għandhomx interess ġuridiku biex imexxu b'din il-kawża għaliex skontu huma m'għandhom l-ebda titlu fuq dawn iż-żewġ biċċiet raba'. Kemm hu hekk, din hija l-unika difiża mressqa mill-konvenut Joseph Muscat. L-istess difiża tressqet mill-intervenuti fil-kawża;
25. Fi kliem sempliċi, l-argument tal-konvenut Joseph Muscat u tal-intervenuti fil-kawża huwa li l-awtur tal-atturi, i.e. Carmelo Fenech, kien kiseb biss id-dirett dominju temporanju, u d-dritt li jitħallas il-*canone* sakemm tintemm l-enfitewsi, u

mhux ukoll il-proprjetà wara li tintemm l-enfitewsi. Min-naħa tagħhom, l-atturi ma jaqblu xejn ma' din it-teżi u jišqu li bil-kuntratt tal-25 ta' Novembru, 1913, l-awtur tagħhom Carmelo Fenech kien kiseb kemm id-dirett dominju temporanju u kif ukoll il-proprjetà sħiħa ta' dawn iż-żewġ biċċiet raba' ladarba tasal fi tmiemha l-enfitewsi;

26. Din il-qorti tqis li fis-sentenza tad-29 ta' Ottubru, 2018 mogħtija f'dawn il-proċeduri stess, il-Qorti tal-Appell stħarrġet fid-dettall, kemm it-titlu li l-atturi qegħdin jgħidu li għandhom fuq dawn iż-żewġ biċċiet raba', u kif ukoll l-argument li ressqu Joseph Muscat u l-intervenuti fil-kawża fir-rigward ta' dan it-titlu. Fis-sentenza tagħha l-Qorti tal-Appell tenniet hekk:

«15. Bl-argument illi l-atturi qegħdin jippretendu d-dirett dominju perpetwu l-konvenut qiegħed ifittex li jiffa' l-bżar fl-għajnejn. Il-kwistjoni ma hijiex jekk l-atturi għandhomx dirett dominju perpetwu, jew jekk id-dirett dominju jistax jew le jkun temporanju, iżda jekk il-proprjetà tistax tkun temporanja. L-atturi ma humiex qegħdin jgħidu illi għandhom dirett dominju perpetwu: qegħdin jgħidu illi meta ntemm l-utli dominju l-proprjetà kkonsolidat f'idejhom.

16. Id-dirett dominju huwa proprjetà “kompressa” fis-sens li meta tispicċa l-enfitewsi d-dirett dominju jerġa' “jespandi” biex isir proprjetà sħiħa. Din hija l-kwalità magħrufa bħala “l-elasticità”¹ tal-proprjetà li jfisser li meta tispicċa l-enfitewsi ma hemmx trasferiment tal-utli dominju lura lejn id-direttarju, iżda biss estinzjoni tal-utli dominju. Konsegwenza ta' dan hu illi, kif igħid testwalment l-art. 1522 tal-Kodiċi Ċivili, “F'kull każ ta' devoluzzjoni, tinħall, sew kwantu għall-fond kemm kwantu għall-miljoramenti, kull ipoteka, piż, jew servitù, ukoll jekk din is-servitù tkun inħolqot mingħajr il-fatt taċ-ċenswalist; u l-fond bil-miljoramenti jerġa' jmur lura ħieles għand il-padrin dirett”. Id-direttarju huwa u jibqa' proprjetarju għalkemm, sakemm jintemm l-utli dominju, uħud mill-fakoltajiet tal-proprjetà ma jibqgħux f'idejh.

17. Li jfisser dan għall-għanijiet tal-kawża tal-lum hu illi min, bħall-atturi, għandu d-dirett dominju temporanju għandu l-proprjetà li terġa' ssir sħiħa hekk kif tispicċa l-enfitewsi u jintemm l-utli dominju. Dan wara kolloxx huwa wkoll rifless fil-kliem tal-kuntratt li bih l-awtur tal-atturi kiseb “dirett dominju, proprjetà u ċens (canone)”

¹ “... .. la capacità di riespandersi automaticamente non appena cessata la causa di una loro compressione”, **Torrente e Schlesinger, Manuale di Diritto Privato, 14ma Edizione, Giuffrè, 1994, § 172.**

għalkemm strettament lanqas ma kien meħtieġ li tissemma wkoll il-proprjetà billi, kif rajna, id-dirett dominju huwa proprjetà, għalkemm “komprensa”.

18. *Fil-fatt, għalkemm huwa minnu illi fil-kuntratt ta' transazzjoni u divizjoni tal-25 ta' Novembru 1913 fl-atti tan-Nutar Luigi Gauči, bejn Saverio Fenech u ż-żewġ uliedu Carmelo Fenech u Giuseppa Bianco, jingħad illi Carmelo Fenech kiseb mingħand missieru Saverio Fenech “il diretto dominio temporaneo” u ma tissemmiex il-proprjetà, madankollu ladarba d-dirett dominju huwa proprjetà, u l-proprjetà hija dritt perpetwu², il-ksib tad-dirett dominju jgħib miegħu l-ksib ukoll tal-proprjetà. Li ma kienx hekk il-proprjetà kienet tvesti f' Carmelo sakemm tintemm l-enfitewsi u terġa' ssir ta' missieru Saverio wara li tintemm l-enfitewsi, bi ksur tal-prinċipju tal-perpetwità tal-proprjetà. Dan qiegħed jingħad bla ħsara għal dak li sejjer jingħad aktar 'il quddiem dwar l-użukapjoni.*

...omissis...

22. *Essenzjalment il-konvenut qiegħed igħid illi l-awtur tal-atturi kiseb biss id-dirett dominju u għandu biss titlu għad-dirett dominju u mhux ukoll għall-proprjetà. Kif rajna, iżda, id-dirett dominju huwa proprjetà li, għalkemm komprensa, għandu inerenti fih il-potenzjal li jespandi biex isir proprjetà sħiħa hekk kif tintemm l-enfitewsi temporanja. Mela min jikseb titolu ta' dirett dominju qiegħed jikseb ukoll il-proprjetà li iżda ssir sħiħa biss hekk kif jintemm l-utli dominju vestit fl-enfitewta.*

23. *Il-kwistjoni tal-preskrizzjoni tqum għax għall-għanijiet tal-azzjoni tal-lum, li hija rei vindicatoria, huwa meħtieġ titolu originali. Biex isseħħ l-użukapjoni ta' għaxar snin huma meħtieġa i. titolu tajjeb biex tgħaddi l-proprjetà, ii. il-pussess ad usucapionem, iii. il-bona fidi u iv. l-mogħdija ta' żmien.*

24. i. *It-titolu: il-kuntratti tal-1937 u l-1938 – li bihom l-awtur tal-atturi kiseb rispettivament “parti waħda indiviża minn mija ħamsa u ħamsin parti indiviża tad-dirett dominju, proprjetà u ċens (canone)” u “mija erbgħa u ħamsin parti indiviži minn mija ħamsa u ħamsin parti indiviži tad-dirett dominju proprjetà u ċens (canone)” tas-sehem ta' sitta u sebgħin minn sebgħa u sebgħin (76/77) tal-artijiet li dwarhom saret il-kawża – huma titolu tajjeb biex kiseb id-dirett dominju temporanju u proprjetà sussegwenti.*

25. ii. *Il-pussess: il-liġi tagħna adottat il-kunċett oġġettiv tal-pussess, mhux dak soġġettiv. Dan ifisser illi, fi kliem l-art. 525(1) tal-Kodiċi*

² Ara e.g. Baudry-Lacantinerie & Wahl, *Trattato Teorico-Pratico di Diritto Civile – Dei Beni*, § 203.

Ċivili, “Il-preżunzjoni hija dejjem li kull persuna tippossjedi għaliha nfisha, u b’titolu ta’ proprjetà”, sakemm ma jintweriex illi l-pussess materjali ma bediex b’dik li fid-dottrina tissejjaħ causa detentionis: i.e. “meta ma jiġix ippruvat li hija bdiet tippossjedi f’isem ta’ persuna oħra”. Bil-fatt illi l-konvenut jew l-awtur tiegħu kien iñallas iċ-ċens lill-atturi jew lill-awtur tagħhom, dan kien għarfien tat-titolu tad-direttarju – l-atturi u l-awtur tagħhom – u għalhekk il-konvenut u l-awtur tiegħu ma kellhomx pussess tal-proprjetà għax kienu qegħdin iżommu f’isem id-direttarju li fih iversti l-pussess, kif iġħid l-**art. 524(2) tal-Kodiċi Ċivili**: “Persuna tista’ tippossjedi bil-mezz ta’ ħaddieħor illi jżomm il-ħaġa jew jeżerċita l-jedd fl-isem ta’ dik il-persuna”.

26. iii. Il-bona fidi: l-**art. 532** iġħid illi “għandu dejjem jingħadd li wieħed huwa bona fidi, u min jeċċepixxi l-mala fidi għandu jippruvaha”. Ma ngiebet ebda prova illi l-atturi kienu in mala fide dwar il-pussess tas-sehem ta’ sitta u sebgħin minn sebgħa u sebgħin (76/77).

27. iv. Iż-żmien: bejn l-1938 u meta nfetħet il-kawża għaddew aktar minn għaxar snin, u għalhekk ma huwiex meħtieġ li mmorru aktar lura u nqisu kuntratti li saru qabel.

28. F’dan il-kuntest il-qorti tagħmel referenza għal dak li ntqal fuq fil-para. 18, viz. illi fil-kuntratt ta’ transazzjoni u diviżjoni tal-25 ta’ Novembru 1913 fl-atti tan-Nutar Luigi Gauci, bejn Saverio Fenech u ż-żewġ uliedu Carmelo Fenech u Giuseppa Bianco, jingħad illi Carmelo Fenech kiseb mingħand missieru Saverio Fenech “il diretto dominio temporaneo” u ma tissemmiex il-proprjetà. Bla ħsara għal dak li għa ngħad dwar il-perpetwità tal-proprjetà, b’mod illi min jikseb id-dirett dominju jikseb ukoll il-proprjetà li terġa’ ssir sħiħa hekk kif jintemm l-utli dominju, jingħad ukoll illi fl-azzjoni rei vindicatoria ma hijiex meħtieġa prova tal-għerq tat-titolu sa minn żmien Adam iżda huwa meħtieġ titolu oriġinali, bħal ma hija appuntu l-użukapjoni. It-titolu tal-atturi – il-kuntratti tal-1937 u l-1938 li bih l-awtur tagħhom kiseb “dirett dominju, proprjetà u ċens (canone) – huwa biżżejjed titolu għall-għanijiet tal-użukapjoni bla ma hu meħtieġ li tmur aktar lura fiż-żmien.

...omissis...

30. Is-sitwazzjoni iżda hija differenti għas-sehem l-ieħor ta’ wieħed minn sebgħa u sebgħin (1/77).

...omissis...

31. Dwar dan is-sehem l-atturi la għandhom titolu u lanqas pussess. Ma għandhomx titolu għax il-kuntratti jsemmu biss l-ishma l-oħra u ma għandhomx pussess għax il-pussess li kellhom sakemm intemm

I-utli dominju kien permezz tal-ħlas lilhom tač-čens fuq l-ishma l-oħra u mhux fuq is-sehem wieħed minn sebgħa u sebgħin (1/77). X'ħaseb u x'ma ħasibx l-attur Richard England – illi huwa dejjem qies dawn l-artijiet bħala tiegħu u tal-kuġini tiegħu, l-atturi l-oħra, f'sehem sħiħ – huwa irrilevanti ladarba pussess materjali, la dirett u lanqas permezz ta' ħaddieħor, l-atturi ma kellhomx.

32. Mhuwiex biżżejjed li ssir prova ta' titolu fuq sehem indiviż għax ma tistax tiżgombra minn sehem indiviż, u lanqas ma jista', fil-kuntest ta' azzjoni bħal ma hija dik tallum, jingieb l-argument illi de minimis non curat prætor għax sehem ta' wieħed minn sebgħa u sebgħin (1/77) minn immobbli jista' jkollu valur li ma jkunx traskurabbli.

*32. Is-sentenza citata mill-atturi **Mary Teuma Castelletti v. Joseph Sant Manduca et**, mogħtija fid-29 ta' Jannar 1955 mill-Prim'Awla tal-Qorti Ċivili ma tidhirx li hija relevanti għall-każ tallum. F'dik is-sentenza ntqal hekk:*

»Illi, fl-ewwel lok, [il-konvenut] eččepixxa li l-attriči, bħala komproprietarja, ma tistax titlob l-iżgumbrament tal-konvenuti mingħajr il-kunsens u l-intervent tal-komproprietarji l-oħra, u dawn ma ġewx citati kollha. Il-prinčipju inkovat huwa skont il-ġurisprudenza kostanti tal-qrati tagħna, il-komproprietarji kollha, jew anki mingħand wieħed minnhom biss mingħajr ma dik il-lokazzjoni tkun ġiet impunjata skond il-liġi, imma dejjem fir-rapporti bejn lokatur u inkwilin; u dan għar-raġuni evidenti li l-inkwilin ikun assumu obligazzjoni fil-konfront tal-komproprietarji kollha, u għalhekk ma jistax wieħed, jew x'uħud, biss mill-komproprietarji jżgumbraw lil dak l-inkwilin, għal bżonn bi preġudizzju tal-komproprietarji l-oħra, li jkunu, preżumibbilment, iriduh jibqa' jiddetjeni l-fond; u dana dejjem apparti l-konsiderazzjoni li mhix eżegwibbli sentenza ta' żgumbrament minn kwota indiviża ta' fond komuni.

*»Illi, però, dan ir-raġunament mhux applikabbli meta d-detenzjoni tal-fond tkun mingħajr titolu, bħal fil-każ li s-sullokazzjoni tkun ġiet projbita lill-inkwilin u dan jikri l-fond, anki f'parti biss, lil ħaddieħor; għaliex dana ma jistax ikollu titolu għat-tgawdija tal-fond, meta s-sullokatur ma setax, in vista ta' dik il-projbizzjoni, jagħti lis-subinkwilin dina t-tgawdija (v. **Pačifici Mazzoni, Locazione, § 174**). Għaldaqstant kull wieħed mill-komproprietarji jkun jista' jitolb l-iżgumbrament ta' min ikun qiegħed jokkupa l-fond mingħajr titolu, anki mingħajr il-kunsens jew l-intervent tal-konsorti l-oħra (v. **Kollez. XXI-II-4333**).«*

34. *Dan ir-raġunament ma jgħoddx għall-każ tal-lum għax il-kwistjoni fir-rei vindicatoria mhijiex jekk il-konvenut għandux titolu – bħal ma kienet fis-sentenzi ċitati mill-atturi – iżda jekk l-attur tax prova biżżejjed tat-titolu tiegħu.*

35. *Is-soluzzjoni trid bilfors tkun illi l-ġudizzju mhuwiex integru. Dan ma jfissirx illi t-talbiet tal-atturi għandhom jiġu miċħuda iżda għall-integrità huwa meħtieġ illi jissejjaħ fil-kawża s-sid tas-sehem l-ieħor, jew personalment jew permezz ta' kuraturi jekk mhuwiex magħruf. Sejha fil-kawża ma tistax issir fl-istadju ta' appell u għalhekk il-qorti, wara li, għall-kompletezza, tqis l-aggravji l-oħra, sejra tibgħat l-atti lura lill-ewwel qorti sabiex jerga' jsir is-smiġħ wara li ssir is-sejha meħtieġa fil-kawża.»*

27. Fi ftit kliem, il-Qorti tal-Appell fissret li meta fil-25 ta' Novembru, 1913, l-awtur tal-atturi, Carmelo Fenech, kiseb id-dirett dominju temporanju fuq is-sehem mhux maqsum ta' sebgħa u sittin minn sebgħa u sebgħin (76/77) miż-żewġ biċċiet raba' mertu ta' din il-kawża, huwa kiseb ukoll il-proprjetà fuq dan is-sehem, inkluż id-dritt tal-proprjetà sħiħa ta' dan is-sehem, hekk kif kellha tiġi fi tmiemha l-enfitewsi. B'hekk il-Qorti tal-Appell sabet li l-atturi rnexxielhom juru li huma kellhom titlu tajjeb fuq dan is-sehem mhux maqsum ta' sebgħa u sittin minn sebgħa u sebgħin (76/77) minn dawn iż-żewġ biċċiet raba';
28. Madankollu, il-Qorti tal-Appell ma kinitx konvinta li l-atturi kellhom titlu fuq is-sehem mhux maqsum ta' wieħed minn sebgħa u sebgħin (1/77) mir-raba' inkwistjoni għaliex dan qatt ma ssemma fil-kuntratti li huma ressqu fl-atti biex jippruvaw it-titlu tagħhom. Kien għalhekk li l-Qorti tal-Appell qieset li sal-istadju tal-appell, il-ġudizzju ma kienx wieħed sħiħ u minħabba f'hekk hija ħassret is-sentenza tal-ewwel qorti u ordnat li jiġi msejjaħ fil-kawża s-sid ta' dan is-sehem mhux maqsum f'ismu personalment jew permezz ta' kuraturi f'każ li dan mhuwiex magħruf, u li jerga' jsir smiġħ wara li sseħħ din is-sejha;
29. Wara li l-atti ġew mibgħuta mill-Qorti tal-Appell lil din il-qorti u ssokta s-smiġħ tal-kawża, inqala' tilwim kbir bejn il-partijiet dwar min huwa s-sid tas-sehem mhux maqsum ta' wieħed minn sebgħa u sebgħin (1/77) tal-artijiet inkwistjoni għaliex il-partijiet ma bdewx jaqblu bejniethom dwar jekk dan is-sid huwiex l-atturi, l-intervenuti jew inkella l-kumpannija Wistin Muscat and Sons Limited;

30. Din il-qorti reġgħet fliet il-kuntratti li ġew ippreżentati fl-atti mill-partijiet u ma tara l-ebda raġuni għaliex hija m'għandhiex taqbel mal-konklużjoni milfuqa mill-Qorti tal-Appell dwar it-titlu li għandhom l-atturi fuq l-art inkwistjoni. Għalhekk l-eċċezzjonijiet kollha tal-konvenut Joseph Muscat u tal-intervenuti fil-kawża dwar in-nuqqas ta' interess ġuridiku tal-atturi qiegħdin jiġu miċħuda;
31. Issa b'digriet mogħti minnha fis-27 ta' Ottubru, 2021, din il-qorti qieset li f'din il-kawża hija m'għandha l-ebda talba quddiemha sabiex jiġi ddikjarat min huwa s-sid tas-sehem mhux maqsum ta' wieħed minn sebgħa u sebgħin (1/77) taż-żewġ biċċiet raba' mertu ta' din il-kawża. Sewwasew, it-talbiet tal-atturi huma biss li l-konvenut Joseph Muscat jerħi minn idejh dan ir-raba'. Għalhekk, b'ħarsien ma' dak li ordnat il-Qorti tal-Appell fis-sentenza tagħha tad-29 ta' Ottubru, 2018, hija ħatret kuraturi sabiex jirrappreżentaw is-sehem mhux maqsum ta' wieħed minn sebgħa u sebgħin (1/77) ta' dawn iż-żewġ biċċiet raba'. B'hekk, f'dan l-istadju l-ġudizzju issa huwa wieħed sħiħ għaliex fil-kawża ġew rappreżentanti s-sidien kollha taż-żewġ biċċiet raba' inkwistjoni;
32. Mill-ftit provi li tressqu quddiem din il-qorti kif impoġġija, il-konvenut Joseph Muscat baqa' ma weriex li huwa s-sid ta' dan is-sehem mhux maqsum ta' wieħed minn sebgħa u sebgħin (1/77) dawn iż-żewġ biċċiet raba';
33. Huwa minnu li fl-atti hemm imdaħħla kopja ta' kuntratt magħmul fit-18 ta' April tas-sena 2008 (ara paġni 179 sa 196 tal-atti tal-kawża) fejn il-konvenut Joseph Muscat, bħala direttur tal-kumpannija Wistin Muscat and Sons Limited, xtara s-sehem mhux maqsum ta' tlieta minn għaxra (3/10) minn żewġ biċċiet raba' magħrufa bħala "Tal-Palma", waħda fil-limiti tal-Imġarr u l-oħra fil-limiti tal-Mellieħa. Huwa minnu wkoll li f'dan il-kuntratt jingħad li l-awtur fit-titolu tal-bejjiegħa fuq l-istess kuntratt kien xtara s-sehem mhux maqsum ta' wieħed minn sebgħa u sebgħin (1/77) tal-imsemmija artijiet b'kuntratt tal-21 ta' Lulju, 1916;

34. Madankollu, fuq il-kuntratt tat-18 ta' April, 2018, il-konvenut ma kienx qiegħed jixtri f'ismu personali iżda f'isem il-kumpannija Wistin Muscat and Sons Limited u għalhekk huwa fiż-żgur ma jistax jgħid li huwa s-sid ta' dan is-sehem mhux maqsum ta' wieħed minn sebgħa u sebgħin (1/77) tal-bicċiet raba' inkwistjoni. Fuq kollox, fid-difiża tiegħu, il-konvenut Joseph Muscat qatt ma saħaq li huwa għandu xi titlu ta' sjieda fuq dawn ir-raba';
35. Għalhekk, meqjus dan kollu, u darba li bis-sejħa fil-kawża ta' kuraturi biex jirrapprezentaw dan is-sehem mhux maqsum ta' wieħed minn sebgħa u sebgħin (1/77) tar-raba' inkwistjoni, il-ġudizzju llum huwa wieħed sħiħ, il-qorti qiegħda ssib bħalma għamlet qabilha l-Qorti tal-Appell, li l-atturi għandhom titlu tajjeb skont il-liġi fuq dan ir-raba'. Għaldaqstant, għaladarba l-atturi għandhom interess ġuridiku biex imexxu b'din il-kawża, l-eċċezzjoni tal-konvenut Joseph Muscat u kif ukoll l-eċċezzjonijiet kollha tal-intervenuti fil-kawża qiegħdin jiġu miċħuda;
36. Dwar it-talba tal-atturi biex jiġi ddikjarat li l-konvenut Joseph Muscat m'għandu l-ebda titolu fuq ir-raba' inkwistjoni, il-qorti tqis li skont ir-regola ġenerali tal-proċedura, il-piż tal-prova jaqa' fuq min ikun qiegħed jallega n-nuqqas ta' titolu (ara l-**artikolu 562 tal-Kap 12 tal-Liġijiet ta' Malta**);
37. Meta jingħad li persuna tkun qiegħda żżomm ġid immobbli bla titlu validu fil-liġi, irid jiġi muri li sa mill-bidu, il-parti konvenuta ma jkollhiex jedd fuq il-post miżmum minnha (ara ***Carmelina sive Lina Camilleri et v. Paul Mifsud et***, Appell Inferjuri, 12 ta' Awwissu, 1994). Il-frazi "bla titolu" iġġorr magħha t-tifsira li l-okkupazzjoni, sa mill-bidu nett, saret bla permess, jew għaliex din tkun twettqet mingħajr ir-rieda ta' sid il-post, jew inkella għaliex tkun ittiegħdet b'mod abbużiv, bi vjolenza, arbitrarjament jew bil-moħbi mingħand is-sid. Dan l-istat ta' illegalità jrid ikun issokta sal-waqt li tinfetaħ il-kawża (ara ***L-Avukat Dottor Jean-Philippe Chetcuti et v. Maurice Vassallo Eminyan et***, Appell Superjuri, 27 ta' Ġunju, 2008);

38. Għalhekk, dak li trid tistħarreġ din il-qorti huwa jekk wara li l-konċessjoni enfitewtika mogħtija fit-28 ta' Mejju, 1907 giet fi tmiemha fl-14 ta' Awwissu, 2006, l-attur kisibx xi titlu validu skont il-liġi biex huwa jibqa' jikkupa u jaħdem ir-raba' inkwistjoni. Jekk jirriżulta li l-konvenut tassew għandu xi titlu, l-istħarriġ ta' din il-qorti jrid jieqaf minnufih (ara **Lawrence Grima et v. Emanuel Frendo**, Appell Inferjuri, 2 ta' Awwissu, 1994);
39. Il-qorti tqis li hekk kif iċ-ċens temporanju fuq ir-raba' inkwistjoni ġie fi tmiemu, il-konvenut Joseph Muscat kien jaf li huwa ma setax jibqa' jikkupa din ir-raba' mingħajr il-permess tas-sidien. Kemm hu hekk, malli spiċċa iċ-ċens il-konvenut Joseph Muscat beda jara kif sejjer jagħmel biex jixtri r-raba' li kien qiegħed jaħdem. Madankollu, jidher li meta l-konvenut beda jwettaq it-tfittxijiet tiegħu dwar din ir-raba', huwa ġie mgħarraf mingħand in-nutar John Debono li l-atturi ma kinux is-sidien ta' din ir-raba', u għalhekk il-konvenut baqa' ma xtarax mingħandhom (ara l-affidavit ta' Joseph Muscat f'pagna 245 u 246 tal-atti tal-kawża). Kif rajna aktar 'il fuq, dan il-parir tan-nutar Debono ma kienx wieħed tajjeb għaliex aktar 'il fuq din il-qorti sabet li l-atturi tassew għandhom titlu fuq ir-raba' inkwistjoni;
40. Madankollu, huwa ċar li l-konvenut baqa' jikkupa u jaħdem din ir-raba' mingħajr ma kellu permess biex jagħmel hekk mingħand l-atturi. Sewwasew, ma tressqet l-ebda prova li wara li giet fi tmiemha l-enfitewsi temporanja, il-konvenut kien daħal f'xi ftehim mal-atturi biex dawn iqabblulu din ir-raba';
41. Għalkemm fil-kuntratt tat-18 ta' April, 2008, li permezz tiegħu l-kumpannija Wistin Muscat and Sons Limited xtrat is-sehem mhux maqsum ta' tlieta minn għaxra (3/10) minn żewġ biċċiet raba' magħrufa bħala "Tal-Palma", waħda fil-limiti tal-Mgarr u l-oħra fil-limiti tal-Mellieħa, jissemma li l-konvenut Joseph Muscat u l-familja tiegħu kienu l-bdiewa li kienu qegħdin jaħdmu dan ir-raba' u li kellihom il-pussess tiegħu, din id-dikjarazzjoni waħedha ma twassalx għall-ħolqien ta' kirja vera u proprja. L-aktar li din tista' twassal huwa għat-tolleranza fl-użu ta' dan ir-raba' u ma tagħti ebda dritt jew xi forma ta' titlu lill-konvenut (ara f'dan is-sens **L-**

Università ta' Malta v. Carmelo sive Charles Stivala et, Appell Superjuri, 27 ta' Ġunju, 2014);

42. Fil-każ tagħna, il-konvenut Joseph Muscat ma ressaq l-ebda prova li huwa kien dañal f'xi kuntratt mal-kumpannija Wistin Muscat and Sons limited biex jikri r-raba' inkwistjoni. Fuq kollox, il-qorti hija msejħa li tistħarreg u tistabbilixxi l-eżistenza ta' titlu tal-parti konvenuta fil-konfront tal-parti attriċi li trid tiżgumbraha. Mhuwiex biżżejjed, allura, li l-konvenut jipprova li qiegħed iżomm ġid immobbli bis-saħħa ta' xi relazzjoni ġuridika legittima ma' haddieħor (ara **Saviour Żammit v. Joseph Galea et**, Appell Superjuri, 30 ta' Marzu, 2001, **Mario Borġ vs Joseph Borġ**, Prim'Awla tal-Qorti Ċivili, 14 ta' Ġunju, 2001, **Joseph Muscat et v. Dr. Michael Tanti Dougall et pro et noe**, Appell Superjuri, 7 ta' Novembru, 2008, **Il-Maġġur Francis Naudi nomine v. Dottor Joseph Portelli Demajo et**, Appell Superjuri, 25 ta' Novembru, 2016 u **Marianna Calleja v. Emmanuel Calleja**, Appell Superjuri, 28 ta' April, 2017);
43. Għalhekk, anke li kieku stess il-konvenut ressaq xi prova li huwa dañal fi ftehim ta' kiri mal-kumpannija hawn fuq imsemmija dwar ir-raba' inkwistjoni, din ma tista' tkun tal-ebda fejda għalih. F'dan il-każ, il-konvenut ried jipprova l-eżistenza ta' relazzjoni ġuridika li tagħtih titlu fil-konfront tal-atturi – ħaġa li huwa baqa' ma għamilx;
44. Għaldaqstant, fid-dawl ta' dan kollu, il-qorti ssib li l-atturi rnexxielhom juru li l-konvenut Joseph Muscat tassew m'għandu l-ebda titlu fuq ir-raba' inkwistjoni u li huwa qiegħed jokkupa din ir-raba' illegalment, u għalhekk hija sejra tgħaddi biex tilqa' t-talbiet tagħhom u tordna lill-istess konvenut biex jerħi minn idejh ir-raba', mertu ta' din il-kawża, fi żmien xahar mid-data ta' din is-sentenza;

Deċiżjoni

Għaldaqstant għar-raġunijiet fuq imsemmija din il-qorti qiegħda taqta' u tiddeċiedi din il-kawża billi:

- i. **Tiċhad** kemm l-eċċezzjoni tal-konvenut Joseph Muscat u kif ukoll l-eċċezzjonijiet kollha tal-intervenuti fil-kawża għaliex l-atturi għandhom titlu validu fil-liġi fuq il-biċċa raba' magħrufa bħala "Ta' Habel it-Twil" li tinsab fil-kuntrada "Ta' l-Imbordin", fil-limiti tal-Mellieħa, qabel fil-limiti ta' San Pawl il-Baħar u tal-biċċa raba' maqsuma magħrufa bħala "l-Ċens tal-Palma" fil-kontrada magħrufa bħala "Tal-Palma" fil-limiti tal-Imġarr, qabel ukoll fil-limiti ta' San Pawl il-Baħar, u b'hekk għandhom interess ġuridiku biex jissoktaw b'din il-kawża;
- ii. **Tilqa'** l-ewwel talba tal-atturi u tiddikjara li l-konvenut qiegħed jokkupa r-raba' hawn fuq imsemmija illegalment u mingħajr ebda titlu validu fil-liġi; u
- iii. **Tilqa'** t-tieni talba tal-atturi u tordna lill-konvenut Joseph Muscat biex joħroġ 'il barra mir-raba' hawn fuq imsemmija fi żmien xahar mid-data ta' din is-sentenza;

Fl-aħħar nett, il-qorti qiegħda **tordna** li l-ispejjeż marbuta ma' din il-kawża li ma ġewx deċiżi bis-sentenza mogħtija mill-Qorti tal-Appell fid-29 ta' Ottubru, 2018, għandhom jiġihallu hekk: (i) l-ispejjeż tal-atturi, tal-konvenut Joseph Muscat u tal-kuraturi għandhom jiġihallu kollha mill-konvenut Joseph Muscat; filwaqt li: (ii) l-ispejjeż tal-intervenuti fil-kawża għandhom jiġihallu minnhom stess.

Christian Falzon Scerri
Imħallef

Mary Josephine Musu
Deputat Registratur